

## ■ Dədə Katib

### Tamaşa

Beş gün yaz-bahara aldanan insan,  
Yazın getsə, qışındadı tamaşa.  
Məğrur olub quruluqda at qovan,  
Bataqlara düşəndədi tamaşa.

Zaman dönər, hər vaxt bu gün olammaz,  
Qocalığa Loğman çarə bulammaz,  
Sinnin keçər, qan damarda dolanmaz,  
Ayaqların şişəndədi tamaşa.

Güvənmə gücünə, bükülər belin,  
Tükənər ayların, qurtarar ilin,  
Tökülər dişlərin, düz deməz dilin,  
Pəltək vurub çaşandadı tamaşa.

*Dədə Katib*, gülüstanın solanda,  
Haqq sahibi əmanətin alanda,  
Cansız cəsəd torpaq altda qalanda,  
Yerqurdları deşəndədi, tamaşa.